



தமிழ் ஊக்குவிப்புப் போட்டி 2025
அவுஸ்திரேலியப் பட்டதாரிகள் தமிழர் சங்கம்
The Tamil Competition 2025
The Australian Society of Graduate Tamils (ASoGT) Inc.



இணைப்பு: 18

பேச்சுப்போட்டி - மேற்பிரிவு
(பிறந்த திகதி: 01.07.2013 - 30.06.2015)

நடுவர்களுக்கும், சபையோர்களுக்கும் எனது அன்பார்ந்த வணக்கம்.

மெய்ப்பொருள் காண்போம்

உலகத்திலே அறிவு, பொருள், வீரம், என்ற மூன்று செல்வங்கள் உள்ளன. அவற்றிலே அறிவே நிலையானது. மற்றவை காலப்போக்கில் அழிவன.

அறிவுதான் எமது வாழ்வில் நல்லதைத் தேர்ந்தெடுக்க வழிகாட்டுவது. அறிவுதான் ஆன்றோருடன் எம்மை இணைப்பது. அறிவுதான் நாள்தோறும் வளர்வது.

அந்த அறிவுதான் எது?

எப்பொருள் யார்யார்வாய்க் கேட்பினும் அப்பொருள்
மெய்ப்பொருள் காண்ப தறிவு.

என்றார் வள்ளுவர்.

ஒவ்வொருவரும் ஒரு விடயத்தைப் பற்றி ஒவ்வொரு விதமாகக் கூறுவார்கள். அவர்கள் சொல்வதை அப்படியே ஏற்காமல் அதனை ஆராய்ந்து அவ்விடயத்தின் உண்மையை அறிவதே அறிவு என்றார் வள்ளுவர்.

வாழ்க்கையிலே ஒருவர் சொன்னதை ஆராயாமல் அப்படியே நம்பித் தம்முடைய உறவுகளைப் பகைத்தவர்களும் இருக்கின்றார்கள். இத்தகைய போக்கினால் தமது வாழ்க்கையைத் தொலைத்தவர்களும் இருக்கின்றார்கள். ஆசிரியர் கற்பித்ததை மேலும் ஆராய்ந்து புதியன கண்டுபிடித்த சாதனையாளர்களும் இருக்கின்றார்கள்!

வாழ்க்கையிலே வெற்றி பெறுபவர்கள் தமக்குக் கிடைக்கும் தகவல்களைத் தீர ஆராய்ந்து உண்மையை அறிகின்றார்கள். அதன் பின்னரே செயற்படுகின்றார்கள்.

இன்றைய நவீன உலகில் செயற்கை நுண்ணறிவு பொய்யை மெய்யாகக் காட்டுகின்றது. இணையத்தளங்களில் பலர் பொய்களை நாம் நம்பும் வகையில் பரப்புகிறார்கள். எனவே இன்றைய உலகில் எதனையும் எடுத்த எடுப்பில் நம்புவது ஆபத்தானது, அழிவைத் தருவது.

உண்மையைத் தேடி உயர்ந்த அறிவைப் பெறுவோம்! மெய்ப்பொருளைக் காண்போம். உலகில் சிறப்பாய் வாழ்வோம்!!

நன்றி, வணக்கம்.